

C. NO - 2568

ॐ
— ० —

लक्ष्मीकोमुदी (लौकादिभास्कर)

— ० —

वज्रवल्लभ दिवेदी

— ० —

R625x5
15F8

R625x5 2568

15F8

Laug'akshi Bhaskara
Tarkakamudi.

SHRI JAGADGURU VISHWARADHYA JNANAMANDIR
R62 5x5 (LIBRARY) 2568
15F8 JANGAMAWADIMATH, VARANASI

(LIBRARY)

JANGAMAWADIMATH, VARANASI

2568

15F8

• • • • •

**Please return this volume on or before the date last stamped
Overdue volume will be charged 1/- per day.**

[illegible]

Price 2 Annas.

R
R625x5
15 F8

[All rights reserved by the Publisher.]

PUBLISHER:—Pandurang Jawaji.

Nirnaya-sagar Press,

PRINTER:—Ramchandra Yesu Shedge. } 26-28, Kolbhat Lane, Bombay.

JAGADGURU VISHWARADHYA
JANNA SIMHASAN JNANAMANDIR
LIBRARY

Angamawadi Math, Varanasi

Acc. No.

2568

॥ श्रीः ॥

लौगाक्षिभास्करशर्मविरचिता

तर्ककौमुदी ।

पणशीकरोपाहविद्वद्रलक्ष्मणशर्मतनुजनुषा वासुदेवशर्मणा
संस्कृता ।

पञ्चमं संस्करणम् ।

सा च

शके १८५० वत्सरे

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्त्रेऽङ्कयित्वा

प्रकाशिता ।

मूल्यं आनकद्वयम् ।

॥ श्री ॥

महाराष्ट्र शासन द्वारा

१. प्रिन्सिपल

महाराष्ट्र शासन द्वारा

॥ १९७९ ॥

प्रिन्सिपल

F 10

प्रिन्सिपल

प्रिन्सिपल

प्रिन्सिपल

महाराष्ट्र शासन द्वारा

॥ १९७९ ॥

प्रिन्सिपल

तौज शुक्रा एकादश
२००१ वि.

॥ श्रीः ॥

तर्ककौमुदी ।

अजयल्लभ द्विवेदी
अंकडी (अजमेर)

श्रीवासुदेवं नवनीरदामं रमाधरालंकृतपार्श्वभागम् ।

मत्स्यादिरूपैः कृतलोकतोषं विद्यानिदानं परमं नमामि ॥

अक्षपादं मुनिं नत्वा कणादं च ततः परम् ।

लौगाक्षिणा भास्करेण तन्यते तर्ककौमुदी ॥

तत्राभिधेयाः पदार्थाः । ते च द्रव्यगुणकर्मसामान्यविशेषसमवायाभावाः
सप्तैव । तत्र द्रव्याणि । पृथिव्यप्तेजोवाय्वाकाशकालदिगात्ममनांसि नवैव ।
गुणास्तु रूपरसगन्धस्पर्शसंख्यापरिमाणपृथक्त्वसंयोगविभागपरत्वापरत्वबु-
द्धिसुखदुःखेच्छाद्वेषप्रयत्नगुरुत्वद्रवत्वस्नेहसंस्कारधर्माधर्मशब्दाश्चतुर्विंशतिगु-
णाः । कर्माण्युत्क्षेपणापक्षेपणाकुञ्चनप्रसारणगमनानि पञ्चैव । सामान्यं द्वि-
विधम्—परमपरं च । नित्यद्रव्याणामानन्त्यात्तद्वृत्तयो विशेषास्त्वनन्ता एव ।
समवायस्त्वेक एव । अभावो द्विविधः—संसर्गाभावोऽन्योन्याभावश्चेति ।
द्रव्यत्वसामान्यवदुणवद्वा द्रव्यम् । गुणत्वसामान्यवान्द्रव्यकर्मभिन्नः सामान्य-
वान्वा गुणः । कर्मत्वसामान्यवच्चलनात्मकं वा कर्म । नित्यमेकमनेकसमवेतं
सामान्यम् । अयमस्माद्वावृत्त इति व्यावृत्तिबुद्धिमात्रहेतुर्विशेषः । नित्य-
संबन्धः समवायः । भावभिन्नोऽभावः । इति द्रव्यादिसामान्यलक्षणानि ॥

अथ तद्विशेषलक्षणान्युच्यन्ते—पृथिवीत्वसामान्यवती पृथिवी, रूपरस-
गन्धस्पर्शसंख्यापरिमाणपृथक्त्वसंयोगविभागपरत्वापरत्वगुरुत्वद्रवत्वसंस्कारा-
त्मकचतुर्दशगुणवती । सा द्विधा—नित्यानित्या च । नित्या परमाणुलक्षणा,
अनित्या कार्यलक्षणा । सापि त्रिविधा—शरीरेन्द्रियविषयभेदात् । शरीर-
मपि द्विविधम्—योनिजमयोनिजं च । तत्र शुक्रशोणितसंनिपातजं योनि-
जमसदादीनां प्रत्यक्षसिद्धम् । शुक्रशोणितसंनिपातं विना धर्मविशेषसह-
कृतपरमाणुप्रभवमयोनिजं देवर्षिनारदादीनाम् । इन्द्रियं गन्धग्राहकं घ्राणं

नासाग्रवर्ति । विषयो मृत्पाषाणस्थावरभेदान्निविधः । मृत्पाषाणौ प्रसिद्धौ ।
स्थावरो वृक्षलतादिः ॥

अहवसामान्यवलय आपः, रूपरसस्पर्शसंख्यापरिमाणपृथक्त्वसंयोगवि-
भागपरत्वापरत्वगुरुत्वद्रवत्वस्नेहसंस्कारात्मकचतुर्दशगुणवत्यः । ता अपि
द्विविधाः—नित्या अनित्याश्चेति । नित्याः परमाणुलक्षणाः, अनित्याः
कार्यलक्षणाः । ता अपि त्रिविधाः—शरीरेन्द्रियविषयभेदात् । शरीरम-
योनिजमेव वरुणलोके प्रसिद्धम् । इन्द्रियं रसग्राहकं रसनं रसनाग्रवर्ति ।
विषयः सरित्समुद्रादिर्हिमकरकादिश्च ॥

तेजस्त्वसामान्यवत्तेजः, रूपस्पर्शसंख्यापरिमाणपृथक्त्वसंयोगविभागपर-
त्वापरत्वद्रवत्वसंस्कारात्मकैकादशगुणवत् । तद्विविधम्—नित्यमनित्यं च ।
नित्यं परमाणुलक्षणम्, अनित्यं कार्यलक्षणम् । तदपि त्रिविधम्—शरीरे-
न्द्रियविषयभेदात् । शरीरमयोनिजमेवादित्यलोके प्रसिद्धम् । इन्द्रियं रूप-
ग्राहकं चक्षुः कृष्णताराग्रवर्ति । विषयलक्षणं तेजश्चतुर्विधम्—भौमदि-
व्योदर्याकरजभेदात् । पार्थिवेन्धनं वह्न्यादिकं भौमम् । अविन्धनसौरवि-
द्युद्बलवानलादि दिव्यम् । मुक्ताहारपरिणामहेतुर्जठरानलरूपमुदर्यम् । सुव-
र्णरजताद्याकरजम् ॥

वायुत्वसामान्यवान्वायुः, स्पर्शसंख्यापरिमाणपृथक्त्वसंयोगविभागपर-
त्वापरत्वसंस्कारात्मकगुणनवकवान् । स द्विविधः—नित्योऽनित्यश्च ।
नित्यः परमाणुलक्षणः, अनित्यः कार्यलक्षणः, अनित्यश्चतुर्विधः—शरीरे-
न्द्रियविषयप्रमाणभेदात् । शरीरमयोनिजमेव वायुलोके प्रसिद्धम् । इन्द्रियं
स्पर्शग्राहकं सर्वशरीरव्यापि त्वक् । विषयो महावाय्वादिः । शरीरान्तःसं-
चारी वायुः प्राणः । 'हृदि प्राणो गुदेऽपानः समानो नाभिसंस्थितः । उदानः
कण्ठदेशस्थो व्यानः सर्वशरीरगः ॥' स एव क्रियाभेदात्प्राणापानव्यानो-
दानसमानसंज्ञां लभते, न तु शरीरे पञ्च मूर्तानां समानदेशताविरोधात् ॥

मूर्तत्वे सति निरवयवः परमाणुः । स चातीन्द्रिय एव । तदुक्तम्—
'जालान्तरस्थसूर्याशौ यत्सूक्ष्मं दृश्यते रजः । भागस्तस्य च षष्ठो यः पर-

माणुः स उच्यते ॥' कारणपश्चाद्भावि कार्यम् । तच्च द्यणुकत्र्यणुकादि-
भेदेनानन्तविधम् । तत्र द्वयोः परमाण्वोः संयोगाद्द्व्यणुकम्, त्रयाणां
द्व्यणुकानां संयोगाद्त्र्यणुकम्, चतुर्णां त्र्यणुकानां संयोगाच्चतुरणुकम् ।
एवं पञ्चाणुकादिभोगायतनमन्त्यावयवि शरीरम् । सुखदुःखान्यतरसाक्षा-
त्कारो भोगः । द्रव्यानारम्भकं कार्यद्रव्यमन्त्यावयवि । शरीरसंयुक्तं ज्ञान-
करणमतीन्द्रियमिन्द्रियम् । ज्ञायमानत्वे सति भोगसाधनं विषय इति ॥

शब्दसमवायिकारणमाकाशः, शब्दसंख्यापरिमाणपृथक्त्वसंयोगविभा-
गगुणषट्कवान् । स च लाघवादेकः, सर्वत्र कार्योपलम्भाद्विभुः, विमुत्वाच्च
नित्यः । तथापि कर्णशष्कुल्यवच्छिन्नः सःशब्दग्राहकश्रोत्रेन्द्रियात्मकः ॥

ज्येष्ठत्वकनिष्ठत्वज्ञानाधीनपरत्वापरत्वानुमेयः कालः, संख्यापरिमाणपृ-
थक्त्वसंयोगविभागगुणपञ्चकवान् । सोऽप्येको विमुर्नित्यश्च । तथाप्युपा-
धिभेदाच्चिविधः—अतीतोऽनागतो वर्तमानश्चेति । तद्व्यक्तिध्वंसविशिष्टः
कालस्तद्व्यक्तेरतीतकालः, तद्व्यक्तिप्रागभावविशिष्टः कालस्तद्व्यक्तेरनाग-
तकालः, तद्व्यक्तिध्वंसप्रागभावानवच्छिन्नः कालस्तद्व्यक्तेर्वर्तमानकालः ॥

दूरत्वसंनिहितत्वज्ञानाधीनपरत्वापरत्वानुमेया दिक्, संख्यापरिमाणपृथ-
क्त्वसंयोगविभागगुणपञ्चकवती । साप्येका विभ्वी नित्या च । तथाप्युपा-
धिभेदाच्चतुर्विधा—प्राची प्रतीच्युदीची दक्षिणा चेति । उदयाचलसंनि-
हिता दिक्प्राची, अस्ताचलसंनिहिता दिक्प्रतीची, सुमेरुसंनिहिता दिग्-
दीची, सुमेरुव्यवहिता दक्षिणा च ॥

आत्मत्वसामान्यवानात्मा । स द्विविधः—जीवेश्वरभेदात् । अनित्यज्ञा-
नादिमाज्जीवः, संख्यापरिमाणपृथक्त्वसंयोगविभागबुद्धिसुखदुःखेच्छाद्वे-
षप्रयत्नधर्माधर्मसंस्कारगुणचतुर्दशवान् । स च सुखदुःखादिवैचित्र्यालति-
शरीरं भिन्नः । नित्यज्ञानादिमानीश्वरः, संख्यापरिमाणपृथक्त्वसंयोगवि-
भागबुद्धीच्छाप्रयत्नगुणाष्टकवान् । स चैक एव शरीररहितश्च शरीरहेत्व-
दृष्टाभावात् । यद्वा सोऽपि शरीरी, पुरुषादृष्टेन कान्ताशरीरस्येवासदीया-
दृष्टेन तच्छरीरस्य जननसंभवात् । न चासदीयादृष्टेन मुक्तस्यापि शरी-
रोत्पादः स्यादिति वाच्यम्, शरीरहेतोरिच्छादेस्तत्राभावात् । अतएव
चतुर्भुजत्वादिश्रवणं संगच्छते । द्विविधोऽप्यात्मा—विमुर्नित्यश्च ॥

मनस्त्वसामान्यवन्मनः, संख्यापरिमाणपृथक्त्वसंयोगविभागपरत्वापर-
त्वसंस्कारगुणाष्टकवत् । तदेव सुखाद्युपलब्धिसाधनमिन्द्रियं प्रतिजीवं भि-
न्नमणु नित्यं च । इति द्रव्यविशेषलक्षणानि ॥

अथ गुणविशेषलक्षणान्युच्यन्ते—चक्षुर्मात्रग्राह्यजातिमान्गुणो रूपम् ।
गुणपदं प्रमावारणाय । तच्छुक्लकृष्णपीतरक्तहरितकपिलमेदात्षड्विधम् ।
शुक्लादि षड्विधं पृथिव्यामेव, शुक्लं खच्छं जले, शुक्लभास्वरं तेजसि ॥

रसनामात्रग्राह्यजातिमान्रसः । स च मधुरतिक्तकटुकषायाम्ललवणमे-
दात्षड्विधः । षड्विधोऽपि रसः पृथिव्यामेव । मधुर एव जले ॥

घ्राणमात्रग्राह्यजातिमान्गन्धः । स द्विविधः—सुरभिरसुरभिश्च । द्विवि-
धोऽपि गन्धः पृथिव्यामेव ॥

त्वक्मात्रग्राह्यजातिमान्स्पर्शः । स त्रिविधः—शीतोष्णानुष्णाशीतमेदात् ।
शीतो जले, उष्णस्तेजसि, अनुष्णाशीतः पृथिवीवाय्वोः ॥

द्विविधायामपि पृथिव्यां रूपादयश्चत्वारोऽप्यनित्याः पाकजाश्च । तत्र
हि तेजःसंयोगात्पूर्वश्यामादिनिवृत्तौ रक्ताद्युत्पाददर्शनात् । तत्रापि पूर्वरू-
पादिनाशकरूपाद्यन्तरोत्पादकः पाकः परमाणुष्वेवेति वैशेषिकमतम् । द्य-
णुकाद्यवयवित्यपीति नैयायिकाः । जलतेजोवायुषु च नित्यगता रूपादयो
नित्याः, अनित्यगताश्चानित्याः । उद्भूतानुद्भूतमेदेनापि रूपादयश्चत्वारो
द्विविधाः । घ्राणरसनचक्षुस्त्वगादावनुद्भूताः । उद्भूतास्तु योग्यपृथिव्या-
द्यारम्भकपरमाणुकव्यणुकादौ । चित्राचित्रमेदेनापि ते द्विविधा इत्यपि
केचित् । नीलपीतादिमधुरतिक्तादिसुरभ्यसुरभ्यादिसुकुमारकठिनाद्यवयवा-
रब्धपटादिषु चित्राः । अन्यत्राचित्राः ॥

गणनाव्यवहारासाधारणं कारणं संख्या । सा द्विविधा—एकानेकवृत्ति-
मेदात् । तत्रैकत्वमेकवृत्तिः । तच्च नित्यगतं नित्यम्, अनित्यगतमनित्य-
मेव । परमाणुव्यणुकादावतीन्द्रिये तु भगवदपेक्षाबुद्धिजन्यमदृष्टनाश-
नाशयम् ॥

मानव्यवहारासाधारणं कारणं परिमाणम् । तच्चतुर्विधम्—अणु ह्रस्वं
महद्दीर्घं चेति । अणुह्रस्वपरिमाणे परमाणुव्यणुकयोः । महद्दीर्घपरिमाणे

व्यणुकचतुरणुकादौ । चतुर्विधमपि द्विविधम्—नित्यमनित्यं च । नित्यगतं नित्यम्, अनित्यगतमनित्यम् । तन्निविधम्—संख्याजन्यं प्रमाणजन्यं प्रचय-जन्यं चेति । तत्र व्यणुकपरिमाणं परमाणुद्वित्वसंख्याजन्यम्, व्यणुकप-रिमाणं च व्यणुकत्रित्वसंख्याजन्यम् । तत्रावयवगताणुपरिमाणस्यासमवा-यित्वे तस्याणुतरत्वप्रसङ्गात्, परिमाणस्य स्वसमानजातीयोत्कृष्टजनकत्वनि-यमात् । चतुरणुकादिपरिमाणं प्रमाणजन्यम्, अवयवगतमहत्त्वस्यैव तत्रा-समवायित्वात् । तूलपिण्डपरिमाणं प्रचयजन्यम्, अवयवानां प्रशिथिलः संयोगः प्रचयः, तस्यैव तत्रासमवायित्वात् ॥

पृथग्व्यवहारासाधारणं कारणं पृथक्त्वम् । तदपि द्विविधम्—एकाने-कवृत्तिमेदात् । तत्रैकपृथक्त्वमेकवृत्ति । इदं च नित्यगतं नित्यम्, अनि-त्यगतमनित्यम् । द्विपृथक्त्वाद्यनेकवृत्ति । तच्च नानैकपृथक्त्वविषयापेक्षा-बुद्धिजन्यम्, तन्नाशनाश्यम् ॥

संयुक्तव्यवहारासाधारणं कारणं संयोगः । स द्विविधः—कर्मजः संयो-गजश्चेति । कर्मजोऽपि द्विविधः—अन्यतरकर्मज उभयकर्मजश्च । आद्यः श्येनशैलयोः, द्वितीयस्तु मेषयोर्मल्लयोर्वा । हस्ततरुसंयोगात्कायतरुसंयोगः संयोगजः ॥

विभक्तव्यवहारासाधारणं कारणं विभागः । सोऽपि द्विविधः—कर्मजो विभागजश्चेति । कर्मजोऽपि द्विविधः—अन्यतरकर्मज उभयकर्मजश्चेति । आद्यः श्येनशैलयोः, द्वितीयस्तु मेषयोर्मल्लयोर्वा । हस्ततरुविभागात्कायत-रुविभागो विभागजः । संख्यादयः पञ्च सर्वद्रव्यवृत्तयः ।

परव्यवहारासाधारणं कारणं परत्वम् । अपरव्यवहारासाधारणं कारण-मपरत्वम् । ते द्विविधे—दिक्कृते कालकृते चेति । यो यदपेक्षया ज्येष्ठस्तत्र तदवधिकं परत्वं कालकृतम् । यो यदपेक्षया कनिष्ठस्तत्र तदवधिकमपरत्वं कालकृतम् । अत्र कालपिण्डसंयोगोऽसमवायी, ज्येष्ठत्वकनिष्ठत्वज्ञानं नि-मित्तम्, तन्नाशश्च तन्नाशनिमित्तम् । एतेऽनित्यद्रव्य एव । यो यदपेक्षया दूरस्थस्तत्र तदवधिकं परत्वं दिक्कृतम् । यो यदपेक्षया संनिहितस्तत्र तदव-

धिकं परत्वं दिक्कृतम् । अत्र । दिक्पिण्डसंयोगोऽसमवायी, दूरत्वसंनिहित-
त्वज्ञानं निमित्तम्, तन्नाशश्च तन्नाशनिमित्तम् । एते मूर्तद्रव्य एव ॥

बुद्धित्वसामान्यवत्यर्थप्रकाशो वा बुद्धिः । सा द्विविधा—स्मृतिरनुम-
वश्च । संस्कारमात्रजन्यं ज्ञानं स्मृतिः । यथा सा मणिकर्णिका, स वि-
श्वेश्वर इत्यादि । तत्र पूर्वानुभवः करणम्, संस्कारो व्यापारः । न च
सोऽयं देवदत्त इति प्रत्यभिज्ञायामतिव्याप्तिः । तत्र संस्कारजनिततन्ना-
शस्मृतिरेव हेतुः, न तु संस्कारोऽपीत्यतिव्याप्तिविरहात् । स्मृतिमित्रं ज्ञा-
नमनुभवत्वजातिमान्वानुभवः । स द्विविधः—प्रमाप्रमा चेति । प्रमाणा-
भासजन्योऽयथार्थानुभवोऽप्रमा । साऽपि द्वेधा—अमसंशयभेदात् । विपरी-
तनिर्णयो अमः । यथा पीतः शङ्खः, लोहितः स्फटिकः । एकसिन्धर्मिणि
विरुद्धनानाकोटिकं ज्ञानं संशयः । यथा दूरवर्तिन्युच्चैस्तरोऽयं स्थाणुर्वा
पुरुषो वेति । यथार्थानुभवः प्रमा । फलवत्प्रवृत्तिजननयोग्यत्वं च यथार्थ-
त्वम् । स्मृत्यनुभवसाधारणं प्रमाकरणं प्रमाणम् ॥

व्यापारवत्कारणं करणम् । यथा छिदिक्रियां प्रति कुठारः । तज्जन्यत्वे सति
तज्जन्यजनको व्यापारः । यथा कुठारदारुसंयोगः । अनन्यथासिद्धनियत-
पूर्ववृत्ति कारणम् । यथा तन्त्वादिकं पटस्य, कपालादिकं घटस्य । अन्यथा-
सिद्धिशून्यमनन्यथासिद्धम् । अन्यथासिद्धिस्त्रिविधा । येन सहैव यस्य यं
प्रति पूर्वभावोऽवगम्यते, तेन तस्य तं प्रत्यन्यथासिद्धिराद्या । यथा घटं
प्रति दण्डेन दण्डरूपस्य दण्डत्वस्य च । दण्डेन सहैव दण्डरूपस्य दण्ड-
त्वस्य वा घटं प्रति पूर्वभावग्रहात् । अन्यं प्रति पूर्ववृत्तित्वे ज्ञात एव यस्य
यं प्रति पूर्ववृत्तित्वं गृह्यते तं प्रति तस्यान्यथासिद्धिर्द्वितीया । यथा घटं
प्रत्याकाशस्य कुलालपितृश्च । आकाशस्य ह्याकाशत्वेन घटं प्रति पूर्ववृत्तित्वं
ग्राह्यम् । आकाशत्वं च शब्दसमवायिकारणत्वम् । तच्च शब्दनियतपूर्व-
वृत्तित्वघटितम् । तथा च शब्दं प्रति पूर्ववृत्तित्वे ज्ञात एव घटं प्रति
पूर्ववृत्तित्वग्रहाद्वटं प्रत्याकाशोऽन्यथासिद्धः । एवं कुलालपितुरपि कुला-
लपितृत्वेन घटं प्रति पूर्ववृत्तित्वं ग्राह्यम् । कुलालपितृत्वं च कुलालज-
नकपुंस्त्वम् । तच्च कुलालनियतपूर्ववृत्तित्वघटितम् । तथा च कुलालं

प्रति पूर्ववृत्तित्वे ज्ञात एव घटं प्रति पूर्ववृत्तित्वग्रहाद्धटं प्रति कुलालपितान्यथासिद्धः । अन्यत्र क्लृप्तनियतपूर्ववृत्तिन एव कार्यसंभवे तत्सहभूतत्वमन्यथासिद्धिस्तृतीया । यथा घटविशेषं प्रति दैवादागतरासमस्य । घटविशेषादन्यत्र घटान्तरे क्लृप्तनियतपूर्ववृत्तिदण्डचक्रादेरेव घटविशेषस्यापि संभवे दण्डचक्रादिसहभूतो दैवागतरासमोऽन्यथासिद्धः । रासमसामान्यस्य घटसामान्यं प्रति हेतुत्ववारणाय नियतपूर्ववर्तीत्यत्र नियतपदम् । तत्र यथोक्तान्यथासिद्धेरभावात् । न हि घटसामान्यादन्यपटादौ क्लृप्तनियतपूर्ववृत्तितन्तुवेमादेर्घटसामान्यस्य संभवः, येन यथोक्तान्यथासिद्धिः स्यात् । नियतपूर्ववृत्तित्वं चाव्यवहितपूर्वकालावच्छेदेन कार्यदेशे सत्त्वम् । न चेदं रासमसामान्येऽस्ति, अतो नातिव्याप्तिरिति संक्षेपः ॥

तच्च कारणं त्रिविधम्—समवाय्यसमवायिनिमित्तमेदात् । तत्र यत्समवेतं कार्यमुत्पद्यते, तत्समवायिकारणम् । यथा तन्तवः पटस्य, कपालानि घटस्य, पटघटादिश्च स्वगतरूपादेः । समवायिकारणप्रत्यासन्नकारणसमवायिकारणम् । यथा तन्तुसंयोगः पटस्य । तस्य पटसमवायिकारणेषु तन्तुषु प्रत्यासन्नत्वात्कारणत्वाच्च । एवं तन्तुरूपादि पटरूपादेः । तस्यापि पटरूपादिसमवायिकारणे पटे स्वाश्रयसमवेतत्वेन प्रत्यासन्नत्वात्कारणत्वाच्च । समवाय्यसमवायिकारणतातिरिक्तकारणतावन्निमित्तकारणम् । यथा तुरीवेमादिकं पटस्य, दण्डचक्रादिकं घटस्य ॥

तच्च प्रमाणं द्विविधम्—प्रत्यक्षानुमानमेदात् । शब्दादेश्वानुमानविधयैव प्रामाण्यमिति वैशेषिकमतम् । चतुर्विधमिति नैयायिकाः । तदुक्तं सूत्रकृता—‘प्रत्यक्षानुमानोपमानशब्दाः प्रमाणानि’ इति । प्रत्यक्षप्रमाकरणं प्रत्यक्षम् । तच्चेन्द्रियात्मकम् । इन्द्रियार्थसंनिकर्षोत्पन्नं ज्ञानं प्रत्यक्षम् । तद्विविधम्—सविकल्पकनिर्विकल्पकमेदात् । विशेषणविशेष्यसंबन्धावगाहि प्रत्यक्षं सविकल्पकम् । यथायं घट इत्यादि । विशेषणविशेष्यसंबन्धानवगाहि प्रत्यक्षं निर्विकल्पकम् । तच्च घटघटत्व इत्याकारकमतीन्द्रियम् । नत्वत्र मानाभावः । तदसत्त्वे सुप्तोत्थितस्यायं घट इति विशिष्टज्ञानं न स्यात्, विशेषणीभूतस्य घटत्वस्याज्ञानात् । विशेषणज्ञानं विना

विशिष्टज्ञानानुदयेन तस्य तद्धेतुत्वात् । प्रत्यक्षं पुनरपि द्विविधम्—लौकि-
कालौकिकमेवात् । तत्र लौकिकप्रत्यक्षहेतुः संनिकर्षः षड्विधः—संयोगः, संयु-
क्तसमवायः, संयुक्तसमवेतसमवायः, समवायः, समवेतसमवायो, विशेषण-
विशेष्यता चेति । तत्र संयोगेन द्रव्यग्रहः, इह घटोऽस्तीति चक्षुरादेर्वृत्ता-
दिना संयोगसत्त्वात् । एवं मनसा संयोगेनात्मग्रहः, अहमस्मीति ।
संयुक्तसमवायेन गुणकर्मद्रव्यगतजातिग्रहः । इह घटे रूपं चलनं द्रव्यत्वा-
दिकमस्ति, चक्षुरादिसंयुक्ते घटे रूपादीनां समवायात् । संयुक्तसमवेतसम-
वायेन गुणकर्मजातिग्रहः । घटगतरूपे रूपत्वादिकमस्ति, घटगतचलने
कर्मत्वादिकमस्तीति चक्षुरादिसंयुक्ते घटे समवेतं रूपादिचलनं च, तत्र
रूपत्वादेः कर्मत्वादेश्च समवायात् । समवायेन शब्दग्रहः इह वीणाशब्दो-
ऽस्तीति । कर्णशङ्कुल्यवच्छिन्नं नभः श्रोत्रम् । तत्र शब्दस्य समवायात् ।
समवेतसमवायेन शब्दत्वादिग्रहः । इह शब्दे शब्दत्वगुणत्वादिकमस्तीति
श्रोत्रसमवेते शब्दे शब्दत्वादेः समवायात् । विशेषणतया समवायाभावयो-
र्ग्रहः । तथाहि । विशेषणता द्विविधा, इन्द्रियविशेषणतेन्द्रियसंबद्धविशेष-
णता चेति । तत्रेन्द्रियविशेषणतया शब्दसमवायस्य शब्दाभावस्य च ग्रहः ।
इह शब्दसमवायोऽस्ति, इह शब्दो नास्तीति श्रोत्रेन्द्रिये शब्दसमवायस्य
शब्दाभावस्य च विशेषणत्वात् । इन्द्रियसंबद्धविशेषणतया घटादिसमवा-
यस्य घटाभावस्य च ग्रहः । इह कपाले घटसमवायोऽस्ति, इह भूतले घटो
नास्तीति चक्षुरादिसंयुक्ते कपाले घटसमवायस्य भूतले च घटाभावस्य
विशेषणत्वात् । समवायस्य प्रत्यक्षवर्णनं न्यायमतेन । वैशेषिकमते तु
समवायोऽस्तीन्द्रियः ॥

अलौकिकप्रत्यक्षे हेतुः संनिकर्षस्त्रिविधः—सामान्यलक्षणो ज्ञानलक्षणो
योगजधर्मश्चेति । एतन्नितयसंनिकर्षः षडिन्द्रियसहकारीति संप्रदायविदः ।
मनस एव सहकारीति शूलपाणिमिश्राः । तत्र सामान्यं ज्ञायमानमेव स्वाश्र-
याणां संनिकर्षः । ज्ञायमानघटत्वसंनिकर्षेण घटा इत्याकारकं सकलघटानां
प्रत्यक्षं जन्यते । ज्ञानलक्षणसंनिकर्षेण तु तद्विषयीभूततत्तत्पदार्थानां
प्रत्यक्षं जन्यते । कथमन्यथा कविकाव्यमूलभूततत्तत्पदार्थसंसर्गज्ञानम् । एवं

सुरभि चन्दनमिति चाक्षुषे सौरभस्यापि भानं ज्ञानसंनिकर्षेण । सौरभस्य चक्षुरयोग्यत्वेन चक्षुःसंयुक्तचन्दनसमवायस्य तत्र सत्त्वेऽप्यप्रयोजकत्वात् । योगजधर्मसंनिकर्षेण च योगिनां वस्तुमात्रस्य प्रत्यक्षं जन्यते ॥

तच्च प्रत्यक्षं षड्विधम्—प्राणरसनचक्षुःश्रोत्रत्वचनोमेदात् । गन्धप्रत्यक्षासाधारणं कारणं प्राणम् । रसप्रत्यक्षासाधारणं कारणं रसनम् । रूपप्रत्यक्षासाधारणं कारणं चक्षुः । शब्दप्रत्यक्षासाधारणं कारणं श्रोत्रम् । सुखादिप्रत्यक्षासाधारणं कारणं मनः । प्राणादिलक्षणेऽसाधारणपदमात्मादिवारणाय । गन्धादिप्रत्यक्षं च चन्दने सौरभम्, गुडे मधुरो रसः, घटे रक्तो वर्णः, जले शीतस्पर्शः, वने सिंहनादः, मयि सुखमित्याद्याकारकम् । तत्र करणीभूतस्य प्राणादेर्व्यापारो प्राणादिमनःसंयोगः, मनसस्त्वात्मसंयोगः । न च प्राणादेर्गन्धादिप्रत्यक्षजनकत्वे परमाणुमण्यादिगन्धादेरपि प्रत्यक्षं स्यादिति वाच्यम्, यतो गन्धादयो महत्त्वसमानाधिकरणोद्भूता एव प्राणादियोग्याः । परमाणुगन्धादयश्च न महत्त्वसमानाधिकरणाः । मण्यादिगन्धादयश्च नोद्भूता इति न तत्प्रत्यक्षम् । एवं मेर्यादिदेश उत्पन्नशब्दाद्वीचीतरङ्गन्यायेन कदम्बगोलकन्यायेन वा श्रोत्रदेश उत्पन्नः शब्दः श्रोत्रयोग्यः, तस्यैव श्रोत्रसंबन्धसंभवात् । अत्र प्राणरसनश्रोत्राणि द्रव्याग्राहकाणि, चक्षुस्त्वचनोमेदादयश्च द्रव्याग्राहकाणि । महत्त्वोद्भूतरूपवद्द्रव्यं चक्षुषो योग्यम् । एवं महत्त्वोद्भूतस्पर्शवद्द्रव्यं त्वचो योग्यम् । अत एव परमाणुवायुपिशाचादयश्चक्षुषा त्वचा न गृह्यन्ते, परमाणौ महत्त्वाभावात्, वायौ रूपभावात्, पिशाचादवुद्भूतरूपाभावात् । अत एव प्रमापि त्वचा न गृह्यते, तत्रोद्भूतस्पर्शाभावात् । एवं योग्यद्रव्यसमवेता द्रव्यत्वादिसामान्यकर्मसंख्यापरिमाणपृथक्त्वसंयोगविभागपरत्वापरत्वद्रवत्वस्नेहवेगास्तत्समवायस्तदभावश्च चक्षुषस्त्वचोऽपि योग्याः । जीवात्मलक्षणं द्रव्यं मनोयोग्यम्, तत्समवेता आत्मत्वादिसामान्यबुद्धिसुखदुःखेच्छाद्वेषप्रयत्नाः । तत्समवायस्तदभावश्च मनोयोग्याः । 'येनेन्द्रियेण यद्गृह्यते तेनेन्द्रियेण तद्गतं सामान्यं तत्समवायस्तदभावश्च गृह्यते' इति नियमादिति व्याख्यातं प्रत्यक्षम् ॥

अथानुमानं निरूप्यते—अनुमितिकरणमनुमानम् । तच्च घूमो वह्नि-

व्याप्य इति व्याप्तिज्ञानम् । वह्निव्याप्यधूमवानयमिति तृतीयलिङ्गपरामर्शो व्यापारः । तृतीयत्वं कथमस्येति चेदुच्यते । महानसादौ दृष्टान्ते वह्निधूमयोर्भूयःसहचारदर्शनाद्व्याप्यत्वेन धूमज्ञानं प्रथमम् । ततः पर्वतादौ धूमं दृष्ट्वा व्याप्यत्वेन तत्स्मरणं द्वितीयम् । ततस्तत्रैव व्याप्यत्वेन धूमस्य परामर्शो वह्निव्याप्यधूमवानयमित्येवंरूपो जायत इति तृतीयत्वं तस्येति बोध्यम् । लिङ्गज्ञानजन्यं लिङ्गिज्ञानमनुमितिः । यथा पर्वतादौ धूमज्ञानानन्तरं पर्वतो वह्निमानिति ज्ञानम् । व्याप्तिपक्षधर्मताबलिङ्गम् । ननु केयं व्याप्तिरिति चेदुच्यते । अव्यभिचारितसामानाधिकरण्यं व्याप्तिः । अस्ति चेदं पर्वतो वह्निमान्धूमवत्त्वादित्यादिसद्देतौ, यत्र यत्र धूमस्तत्र तत्र वह्निरिति नियमत्वात् । नास्ति चेदं पर्वतो धूमवान्वह्निमत्त्वादित्याद्यसद्देतौ, यत्र यत्र वह्निस्तत्र तत्र धूम इति नियमस्यासत्त्वात् । तप्तायःपिण्डे वह्निमत्त्वेऽपि धूमासत्त्वात् । व्यभिचारज्ञानविरहसहकृतं हेतुसाध्यसहचारदर्शनं व्याप्तिग्राहकम् कथमेतदिति चेत्, इत्थम् । हेतोः साध्यभाववद्वृत्तित्वं व्यभिचारस्तज्ज्ञाने सति व्याप्तिग्राह्यभावात्तदभावस्तत्र कारणम् । हेतुसाध्यसहचारदर्शनं त्वन्वयव्यतिरेकाभ्यां तत्र कारणम् । का पुनः पक्षधर्मता । पक्षताश्रयवृत्तित्वं पक्षधर्मता । पक्षता चानुमित्साविरहविशिष्टसाध्यनिश्चयाभावः । अस्ति चेदं पर्वतादौ पक्षेऽनुमित्साविरहविशिष्टसाध्यनिश्चयस्य तत्राभावात् । पर्वतादौ साध्यनिश्चये सत्यपि, सत्यां चानुमित्सायां पर्वतो वह्निमानित्यनुमितिसंभवात्तत्र पक्षतासंपत्तयेऽनुमित्साविरहविशिष्टत्वं साध्यनिश्चयविशेषणम् । तथा चानुमित्साविरहविशिष्टसाध्यनिश्चयस्य तत्राभावात्पक्षता ॥

तच्चानुमानं त्रिविधम्—केवलान्वयि केवलव्यतिरेक्यन्वयव्यतिरेकि चेति । यत्रान्वयव्याप्तिरेवास्ति, तत्केवलान्वयि । यथा घटोऽभिधेयः प्रमेयत्वादिति । अत्र घटः पक्षस्तस्याभिधेयत्वं साध्यम् । प्रमेयत्वं हेतुः । तस्मिन् यत्र प्रमेयत्वं तत्र तत्राभिधेयत्वम् । यथा घट इत्यन्वयव्याप्तिरेवास्ति न तु यत्र यत्र साध्याभावस्तत्र तत्र हेत्वभाव इति व्यतिरेकव्याप्तिः, अभिधेयस्य प्रमेयत्वस्य च सर्वत्र सत्त्वात्साध्याभावादेरेवाप्रसिद्धत्वात् । यत्र व्यतिरेकव्याप्तिरेवास्ति तत्केवलव्यतिरेकि । यथा जीवच्छरीरं सात्मकं प्राणादिमत्त्वादि-

त्यादि । अत्र जीवच्छरीरं पक्षः, तस्य सात्मकत्वं साध्यम्, प्राणादिमत्त्वं हेतुः । तस्मिन्यत्र यत्र सात्मकत्वाभावस्तत्र तत्र प्राणादिमत्त्वाभावः । यथा घटादौ । इति व्यतिरेकव्याप्तिरेवास्ति । न तु यत्र यत्र प्राणादिमत्त्वं तत्र सात्मकत्वमित्यन्वयव्याप्तिर्दृष्टान्ताभावाज्जीवच्छरीरमात्रस्य पक्षीकरणात्, अन्यत्र च हेतुसाध्ययोरेवासत्त्वात् । यत्रान्वयव्याप्तिर्व्यतिरेकव्याप्तिश्च निगद्यन्ते तदन्वयव्यतिरेकि । यथा पर्वतो वह्निमान्धूमादित्यादि । अत्र च पर्वतः पक्षः, तस्य वह्निमत्त्वं साध्यम्, धूमादिति हेतुस्तस्मिन् । यत्र यत्र धूमस्तत्र तत्र वह्निः । यथा महानसादौ । इत्यन्वयव्याप्तिः । यत्र यत्र वह्न्यभावस्तत्र तत्र धूमाभावः । यथा जलमहाह्रदौ । इति व्यतिरेकव्याप्तिश्चास्ति । 'अन्वये साधनं व्याप्यं साध्यं व्यापकमिष्यते । साध्याभावोऽन्यत्र व्याप्यो व्यापकः साधनात्ययः ॥ व्याप्यस्य वचनं पूर्वं व्यापकस्य ततः परम् । एवं परीक्षिता व्याप्तिः स्फुटीभवति तत्त्वतः ॥' इति । त्रयाणां मध्ये योऽन्वयव्यतिरेकी, स पञ्चरूपोपपन्न एव स्वसाध्यं साधयति । तानि पञ्चरूपाणि—पक्षधर्मत्वं सपक्षे सत्त्वं विपक्षाद्यावृत्तिरबाधितविषयत्वमसत्प्रतिपक्षत्वं चेति । पक्षताश्रयवृत्तित्वं पक्षधर्मत्वम् । निश्चितसाध्यवान्सपक्षः । तत्र विद्यमानत्वं सपक्षसत्त्वम् । निश्चितसाध्याभाववान्विपक्षः । तत्राविद्यमानत्वं विपक्षाद्यावृत्तिः । प्रमाणान्तरेणाप्रमितसाध्याभावकत्वमबाधितविषयत्वम् । साध्याभावसाधकहेत्वन्तरशून्यत्वमसत्प्रतिपक्षत्वम् । एतानि पञ्चरूपाणि वह्निसाधकधूमादावन्वयव्यतिरेकिणि विद्यन्ते । केवलान्वयिनि विपक्षाद्यावृत्तिर्नास्ति, विपक्षाप्रसिद्धेः । केवलव्यतिरेकिणि सपक्षे सत्त्वं नास्ति, सपक्षासिद्धेः ॥

त्रिविधमप्यनुमानं द्विविधम्—स्वार्थं परार्थं चेति । स्वसैवानुमितिहेतुः स्वार्थम् । स्वयं धूमादग्निमनुमाय परं बोधयितुं पञ्चावयवोपेतमनुमानवाक्यं प्रयुक्ते तत्परार्थम् । पञ्चावयवास्तु प्रतिज्ञाहेतूदाहरणोपनयनिगमनानि । तत्र पक्षे साध्यनिर्देशः प्रतिज्ञा । यथा पर्वतो वह्निमानिति । पञ्चम्यन्तं हेतुप्रतिपादकं वाक्यं हेत्ववयवः । यथा धूमादिति । व्याप्तिप्रतिपादकं वचनमुदाहरणम् । यथा यो यो धूमवान्स स वह्निमान् । यथा महानस इति ।

व्याप्तिविशिष्टस्य हेतोः पक्षधर्मताप्रतिपादकं वचनमुपनयः । यथा वह्नि-
व्याप्यधूमवांश्चायमिति । अबाधितत्वासत्प्रतिपक्षितत्वतात्पर्यकं वाक्यं नि-
गमनम्, यथा तस्माद्वह्निमानिति । यथा चायमित्युपनयस्य, तस्मात्तथेति
निगमनस्य शरीरमिति प्राञ्चः । व्यतिरेकिणि प्रतिज्ञाहेतू तुल्यावेव, उदा-
हरणोपनयनिगमनानि तु भिद्यन्ते । यथा जीवच्छरीरं सात्मकं प्राणादि-
मत्त्वादित्यत्र यत्सात्मकं न भवति तत्प्राणादिमन्न भवति । यथा घटः । न
चेदं जीवच्छरीरं प्राणादिमन्न भवति तस्मान्न तथेति ॥

अथ हेत्वाभासाः—अनुमितितत्करणान्यतरप्रतिबन्धकज्ञानविषयधर्मो
हेत्वाभासत्वोपाधिः, तद्वान्हेत्वाभासः । ते चानैकान्तिकविरुद्धसत्प्रतिपक्षा-
सिद्धबाधितः पञ्च । तत्र सव्यभिचारोऽनैकान्तिकः । स त्रिविधः—साधा-
रणोऽसाधारणोऽनुपसंहारी चेति । तत्र सपक्षविपक्षवृत्तिः साधारणः ।
यथा पर्वतो धूमवान्वहेरिति । वह्निर्हि सपक्षे महानसे विपक्षे तप्तायःपिण्डे
च वर्तते, अतः साधारणः । एतज्ज्ञानं च विपक्षवृत्तित्वरूपव्यभिचारवि-
षयकत्वाद्यभिचारज्ञानविषया व्याप्तिग्रहे प्रतिबन्धकम्, व्यभिचारज्ञाने
सति व्याप्तिग्रहानुदयस्य सुप्रसिद्धत्वात् । सपक्षविपक्षव्यावृत्तत्वे सति
पक्षवृत्तिसाधारणः । यथा शब्दो नित्यः शब्दत्वादिति । शब्दत्वं हि
सपक्षाद्गगनादेर्विपक्षाच्च घटादेर्व्यावृत्तं पक्षे शब्दे च वर्तत इत्यसाधारणम् ।
एतज्ज्ञानं च साक्षादनुमितिप्रतिबन्धकम् । कथमिति चेत्, इत्थम् ।
शब्दत्वं हि नान्वयी हेतुः, दृष्टान्ताभावात् । किं तु व्यतिरेकी । तथा
च यो यद्वतो व्यावृत्तः स स्वाश्रये तदभावं साधयति । यथा धूमो वह्न्य-
भाववतो जलहृदादेर्व्यावृत्तः स्वाश्रये पर्वतादौ वह्न्यभावाभावं साधयति ।
तथा शब्दत्वं नित्यत्ववतो गगनादेः सपक्षाद्यावृत्तमिति स्वाश्रये शब्दे
नित्यत्वाभावमनित्यत्वं साधयेत् । एवं नित्यत्वाभाववतो घटादेर्विपक्षाद्या-
वृत्तमिति स्वाश्रये शब्दे नित्यत्वाभावाभावं नित्यत्वमपि साधयेत् । न चैकत्र
शब्दे नित्यत्वानित्यत्वयोः संभवः, तयोर्विरोधात् । तस्माच्छब्दत्वेऽसाधा-
रणत्वज्ञाने सति न साध्यानुमितिरिति । वस्तुमात्रपक्षकोऽनुपसंहारी ।

यथा सर्वं नित्यम्, प्रमेयत्वादि । अत्र सर्वस्यैव पक्षत्वात्प्रमेयत्वं हेतुरनुपसंहारी । एतज्ज्ञानमपि व्याप्तिग्रहे प्रतिबन्धकम्, सर्वस्य पक्षत्वे व्याप्ति-
 ग्राहकसहचारदर्शनस्थलाभावेन सहचारनिश्चयाभावे सति व्याप्तेरनि-
 श्चयात् । साध्याभावव्याप्तौ हेतुर्विरुद्धः । यथा अयं गौरश्वत्वादिति ।
 अत्र च यत्र यत्राश्वत्वं तत्र तत्र गोत्वाभाव इति साध्याभावव्याप्तेः
 सत्त्वादश्वत्वं हेतुर्विरुद्धः । एतज्ज्ञानं च साक्षादनुमितिप्रतिबन्धकम्,
 गोत्वाभावव्याप्ताश्वत्ववत्ताज्ञाने सति गोत्वनिश्चयासंभवात् । साध्याभाव-
 साधकहेत्वन्तरं प्रतिपक्षः । तद्वान्सत्प्रतिपक्षः । यथा पर्वतो वह्निमान्,
 धूमात् । महानसवत् । स वह्न्यभाववान्, पाषाणमयत्वात् । कुड्यवदिति । अत्र
 च द्वयोरपि हेत्वोः परस्परसाध्याभावसाधकत्वान्मिथः सत्प्रतिपक्षत्वम् ।
 एतज्ज्ञानं च साक्षादनुमितिप्रतिबन्धकम् । वह्निव्याप्यधूमवान्वह्न्यभाव-
 व्याप्यवांश्च पर्वत इति द्विविधपरामर्शे सत्येकस्मादप्यनुमितेरभावात्परस्परं
 प्रतिबन्धात् । परामर्शप्रतिबन्धकज्ञानविषयधर्मोऽसिद्धिस्तद्वानसिद्धः । स
 त्रिविधः—आश्रयासिद्धः स्वरूपासिद्धो व्याप्यत्वासिद्धश्चेति । तत्र पक्षताव-
 च्छेदकाभाववत्पक्षक आश्रयासिद्धः । यथा गगनारविन्दं सुरभि, अरवि-
 न्दत्वात् । सरोजारविन्दवदिति । अत्र चारविन्दे पक्षे गगनीयत्वं
 पक्षतावच्छेदकं नास्तीत्यरविन्दत्वं हेतुराश्रयासिद्धः एतज्ज्ञानं परामर्शप्र-
 तिबन्धकम् । अरविन्दे गगनीयत्वं नास्तीति ज्ञाने सुरभित्वव्याप्यारविन्द-
 वद्गगनारविन्दमिति परामर्शासंभवात् । एतत्सारविन्दे गगनीयत्वसंब-
 न्धावगाहित्वात् । पक्षनिष्ठाभावप्रतियोगी स्वरूपासिद्धः । यथा हृदो द्रव्यं
 धूमादिति । अत्र च पक्षे हृदे धूमस्याभावोऽस्तीति धूमो हेतुः स्वरूपासिद्धः ।
 एतज्ज्ञानमपि परामर्शप्रतिबन्धकम् । हृदे धूमो नास्तीति ज्ञाने सति द्रव्य-
 त्वत्वव्याप्यधूमवान्हृद इति परामर्शासंभवात् । एतस्य हृदे धूमसंबन्धावगाहि-
 त्वात् । व्याप्यतावच्छेदकाभाववान्हेतुर्व्याप्यत्वासिद्धः । यथा पर्वतो वह्नि-
 मान्काञ्चनमयधूमादिति । अत्र च धूमे व्याप्यत्वावच्छेदकत्वेनाभिमतं
 काञ्चनमयत्वं नास्तीति धूमो हेतुर्व्याप्यत्वासिद्धः । एतज्ज्ञानमपि परामर्शप्र-
 तिबन्धकम्, धूमे काञ्चनमयत्वं नास्तीति ज्ञाने सति वह्निव्याप्यकाञ्चनमय-

धूमवान्पर्वत इति परामर्शसंभवात्, एतस्य धूमे काञ्चनमयत्वसंबन्धावगा-
हित्वात् । साध्याभाववत्पक्षको बाधितः, यथा वहिरनुष्णः, पदार्थत्वाज्ज-
लवदिति । अत्र च वह्नौ पक्षेऽनुष्णत्वाभावस्योष्णत्वस्य त्वगिन्द्रियेण निश्च-
यात्पदार्थत्वं हेतुर्बाधितः । एतज्ज्ञानं साक्षादनुमितिप्रतिबन्धकम् । वह्ना-
वनुष्णत्वं नास्तीति ज्ञाने सति वहिरनुष्ण इत्यनुमितेरसंभवात्तदभवलौ-
किकनिर्णयस्य तद्वत्ताज्ञाने प्रतिबन्धकत्वात् । इति हेत्वाभासाः ॥

ननुपाधेरपि हेतुदोषत्वात्सोपाधिकोऽपि हेत्वाभासोऽस्तीति कथं पञ्चैव
त इति चेन्न, व्यभिचारादिज्ञानस्येवोपाधिज्ञानस्यानुमितितत्करणान्यतरप्र-
तिबन्धकताभावेनोपाधेर्हेतुदोषत्वाभावात् । कथं तर्हि वाय्वनुमान उपा-
धिरुपन्यस्यत इति चेत्, व्यभिचारज्ञानप्रयोजकत्वेन तत्र तदुपन्यासः ।
अथ कोऽयमुपाधिरिति चेदुच्यते—साध्यव्यापकत्वे सति साधनाव्या-
पक उपाधिः । यथा धूमवान्वह्नेरित्यत्रार्द्रेन्धनम् । भवति च तत्साध्यस्य
धूमस्य व्यापकम्, यत्र यत्र धूमस्तत्र तत्रार्द्रेन्धनमिति सत्त्वात् । भवति
च साधनस्य बह्नेरव्यापकं यत्र वह्निस्तत्रार्द्रेन्धनमित्यसत्त्वात् । तस्मात्पिण्डे
वह्निसत्त्वेऽप्यार्द्रेन्धनाभावात् । एवं यागीया पशुहिंसाऽधर्मसाधनम्, हिंसा-
त्वात् । ऋतुबाह्यहिंसावदित्यत्र निषिद्धत्वमुपाधिः । भवति च तदधर्मसाध-
नस्य साध्यस्य व्यापकं यत्र यत्र धर्मसाधनत्वं तत्र तत्र निषिद्धत्वमिति
सत्त्वात्साधनत्वस्य हिंसात्वस्याव्यापकं यत्र यत्र हिंसात्वं तत्र तत्र निषि-
द्धत्वमित्यसत्त्वात् । पक्षीकृतहिंसायां हिंसात्वसत्त्वेऽपि निषिद्धत्वस्यास-
त्त्वात् । एवं गर्भस्थो मित्रतनयः श्यामो मित्रतनयत्वाद्दृश्यमानमित्रतन-
यषट्कवदित्यत्र शाकपाकजत्वमुपाधिः । न च श्यामत्वस्य काकादौ सत्त्वे
शाकपाकजत्वाभावात्साध्याव्यापकत्वं काकादिव्यावृत्तश्यामत्वस्यैवात्र साध्य-
वत्त्वात् । इत्यनुमाननिरूपणम् ॥

अथोपमानं निरूप्यते—तत्रोपमितिकरणमुपमानम् । तच्च सादृश्यज्ञा-
नात्मकम् । उपमितित्वजातिमत्युपमितिः । कथमियमुत्पद्यत इति चेदुच्यते ।
गवयमजानन्कश्चिन्नागरिकः कंचिद्वनेचरं क्रीदशो गवयपदवाच्य इति पृ-

च्छति । ततस्तेनोक्तो गोसदृशो गवयपदवाच्य इत्युत्तरितः स कदाचिद्वनं
गतो गोसदृशं पिण्डं पश्यन्प्रागुक्तातिदेशवाक्यार्थं स्मृत्वासौ गवयपदवाच्य
इति प्रतिपद्यते सोपमितिः । अत्र गोसदृशज्ञानं कारणम्, अतिदेशवाक्या-
र्थस्मरणं व्यापारः । इत्युपमाननिरूपणम् ॥

अथ शब्दो निरूप्यते—शब्दप्रमाकरणज्ञानविषयः शब्दः । यथा न-
दीतीरे पञ्च फलानि सन्तीत्यादि । वाक्यार्थगोचरं यथार्थज्ञानं शब्दप्रमा ।
अत्र पदज्ञानं करणम्, पदजन्यपदार्थोपस्थितिर्व्यापारः । पदोपस्थितानां
मिथः संगो वाक्यार्थः । पदसमूहो वाक्यम् । अर्थवाचकं पदम् । तद्वि-
विधम्—मुख्यगौणभेदात् । यच्छक्तिवृत्त्या यमर्थमुपस्थापयति, तत्तस्मिन्नर्थे
मुख्यम् । तथा गोघटादिव्यक्त्युपस्थापकं गोघटादिपदम् । अस्माच्छब्दाद-
यमर्थो बोद्धव्य इत्याकारकोऽनादिसंकेतः शक्तिः । यल्लक्षणावृत्त्या यमर्थ-
मुपस्थापयति, तत्तस्मिन्नर्थे गौणं लाक्षणिकमित्युच्यते । यथा गङ्गायां घोष
इत्यत्र तीरोपस्थापकं गङ्गापदम् । शक्यसंबन्धो लक्षणा । यथा गङ्गापदशक्य-
प्रवहज्जलौघस्य तीरे संयोगसंबन्धो गङ्गापदलक्षणा । तस्य च शब्दस्या-
काङ्क्षायोग्यतासंनिधयः सहकारिणः । यस्य पदस्य येन पदेन विनान्वयानु-
भवजनकत्वं नास्ति, तस्य पदस्य तेन पदेन समविव्याहारादाकाङ्क्षा । घट-
मानयेत्यादौ कारकपदस्य क्रियापदेन विना घटकर्मकमित्यन्वयानुभवजन-
कत्वाभावात्कारकपदस्य क्रियापदेन सहाकाङ्क्षा । एवं क्रियापदस्य कारक-
पदेनापि सह बोध्या । अत एव गौरश्चः पुरुषो हस्तीत्यादौ नान्वयबोधः,
आकाङ्क्षाविरहात् । एकपदार्थेऽपरपदार्थसंसर्गो योग्यता । यथा पयसा
सिञ्चतीत्यादौ पयःपदार्थे सेकसंसर्गस्य कार्यकारणभावलक्षणस्य सत्त्वाद्यो-
ग्यता । अत एव वह्निना सिञ्चतीत्यादौ नान्वयबोधः, योग्यताविरहात् ।
पदानामव्यवधानं संनिधिः । यथा गामानयेत्यादौ पदानामविलम्बेनोच्चार-
णात्संनिधिः । अत एवैकैकशः प्रहरे प्रहरेऽसहोच्चारिते गामानयेत्यादौ ना-
न्वयबोधः, संनिधेरभावात् । सोऽयं शब्दस्त्रिविधः, विधिनिषेधार्थवादमे-
दात् । तत्र प्रवृत्तिपरं वाक्यं विधिः । यथा ज्योतिष्टोमेन स्वर्गकामो यजेत,

ओदनकामस्तण्डुलं पचेतेत्यादि । ज्योतिष्टोमनामको यागः स्वरूपेष्टसाधनम्, तण्डुलकर्मकपाक—ओदनरूपेष्टसाधनमित्युभयवाक्यार्थः । यजेत पचेतेत्यादिविधिप्रत्ययेनेष्टसाधनत्वोपस्थापनात् । निवृत्तिपरं वाक्यं निषेधः । यथा न कलञ्जं भक्षयेदिति । कलञ्जभक्षणं नेष्टविशेषसाधनमित्यर्थः । इष्टविशेषश्चात्र पापानुत्पत्तिरेव । तथैव वाक्यतात्पर्यात् । विधिनिषेधभिन्नः शब्दोऽर्थवादः । यथादित्यो यूपः, अग्निर्हिमस्य मेषजम्, वज्रहस्तः पुरंदर इत्यादि । स चायं शब्दो लोके वेदे च समानः । इयांस्तु विशेषः—किञ्चिदेव लौकिकं वाक्यं प्रमाणं यदाप्तोक्तं, वेदवाक्यं तु सर्वमपि प्रमाणम्, परमाप्त्येन भगवता कृतत्वात् । इति शब्दनिरूपणम् ॥

अर्थापत्तिस्तु न प्रमाणान्तरम् । पीनो देवदत्तो दिवा न भुङ्क्ते इति दृष्टे श्रुते वा दिवाऽभोजिनो रात्रिभोजनमन्तरेण पीनत्वमनुपपन्नमिति ज्ञानानन्तरं देवदत्तो रात्रौ भुङ्क्ते इति निर्णयते, तस्य व्यतिरेकिसाध्यत्वात् । तथा हि । देवदत्तो रात्रौ भुङ्क्ते, दिवाऽभुञ्जानत्वे सति पीनत्वात् । यस्तु रात्रौ न भुङ्क्ते, स दिवाऽभुञ्जानत्वे सति पीनोऽपि न भवति । यथा दिवा रात्रौ चाभोजीति । अर्थापत्तिरित्यपि व्यतिरेकिण एव नामान्तरमिति । घटोपलब्धौ घटाभावाग्रहात्प्रतियोग्यनुपलब्धिरभावग्रहे प्रत्यक्षस्यैव सहकारिणी, न तु प्रमाणान्तरं प्रत्यक्षेणैवाभावग्रहोपपत्तेः । अन्यथेह घटो नास्तीति निर्णयानन्तरमिह घटाभावं साक्षात्करोमीति प्रतीयनुपपत्तेः ॥

प्रामाण्यं स्वतो ग्राह्यं परतो वेति विचार्यते । दूरात्प्रत्यक्षेण जलादिज्ञाने जाते तत्र स्वत एव यथार्थज्ञानत्वरूपप्रामाण्यमवधार्य जलार्थं प्रवर्तते, ज्ञानग्रहे तद्गतप्रामाण्यस्यापि ग्रहात्प्रामाण्यस्य यावज्ज्ञानग्राहकग्राह्यत्वरूपस्वतस्त्वोपगमादिति मीमांसकाः, तन्न । स्वत एव प्रामाण्यग्रहे ज्ञानग्रहानन्तरं क्वचिज्जातं मे जलज्ञानं प्रमा न वेति प्रामाण्यसंशयो न स्यात्, निश्चिते संशयायोगात् । न च संशयस्थले ज्ञानग्रहोऽपि नास्तीति वाच्यम्, ज्ञानग्रहे ज्ञानधर्मिकप्रामाण्यतदभावकोटिकसंशयानुपपत्तेः, संशये धर्मिज्ञानस्य हेतुत्वात् । न हि पुरोवर्तिन्युच्चैस्तरे धर्मिण्यज्ञातेऽयं स्थाणुः पुरुषो वेति

संशयो भवति । तस्माज्ज्ञाने परत एव प्रामाण्यमवधार्यते । तथाहि । अनभ्यासदशापन्नजलादिज्ञाने जाते तत्र प्रामाण्यसंशये सत्यपि पुरुषः प्रवर्तते । ततो जलप्रतिलम्भे सति जातं मे जलज्ञानं प्रमा, समर्थप्रवृत्तिजनकत्वात् । यत्प्रमा न भवति, तत्समर्थप्रवृत्तिजनकं न भवति । यथा जलभ्रम इति व्यतिरेकेणानभ्यासदशापन्नज्ञानप्रामाण्यं निश्चीयत इति । अभ्यासदशापन्नजलादिज्ञानेषु प्रवृत्तेः पूर्वमप्यन्वयिना प्रामाण्यमवधार्यते । तत्रैव द्वितीयादिजलज्ञानं प्रमा समर्थप्रवृत्तिजनकजातीयत्वादाद्यजलज्ञानवदिति ॥

धर्मप्रभवं सुखम् । अधर्मप्रभवं दुःखम् ॥ इच्छात्वसामान्यवतीच्छा । सापि द्वेषा—फलविषयिणी तत्साधनविषयिणी चेति । सुखं दुःखामावश्च फलम् । तदिच्छां प्रति फलज्ञानमात्रं कारणम् । साधनेच्छां प्रति तु फलसाधनताज्ञानं कारणम् ॥ द्वेषत्वसामान्यवान्प्रज्वलनात्मको वा द्वेषः । स द्विविधः—दुःखविषयस्तत्साधनविषयश्च । दुःखद्वेषं प्रति दुःखज्ञानमात्रं कारणम्, साधनद्वेषं प्रति तु दुःखसाधनताज्ञानं कारणम् ॥ प्रयत्नत्वसामान्यवानुत्साहरूपश्च प्रयत्नः । स त्रिविधः—प्रवृत्तिनिवृत्तिजीवनयोनिमेदात् । चिकीर्षाजन्यो यत्नः प्रवृत्तिः । द्वेषसाधनताज्ञानजन्यो यत्नो निवृत्तिः । श्वासप्रश्वासहेतुर्यत्नो जीवनयोनिः । स चातीन्द्रियः ॥ बुद्धीच्छाप्रयत्ना आत्ममात्रसमवेताः । तत्रेश्वरगता नित्याः, जीवगता अनित्याः ॥ आद्यपतनासमवायिकारणं गुरुत्वम् । तच्च भूजलमात्रवृत्ति ॥ आद्यस्यन्दनासमवायिकारणं द्रवत्वम् । तद्विविधम्—सांसिद्धिकं नैमित्तिकं चेति । अग्निसंयोगानपेक्ष्यं द्रवत्वं सांसिद्धिकम् । तज्जलमात्रवृत्ति । अग्निसंयोगापेक्ष्यं द्रवत्वं नैमित्तिकम् । तद्धृतादिरूपायां भुवि सुवर्णादिरूपे च तेजसि तदुभयत्रैव वह्निसंयोगाद्रवत्वोत्पत्तेः ॥ स्नेहत्वजातिमांश्चिक्कणतारूपः स्नेहः । स च जलमात्रवृत्तिः । चणकचूर्णादिव्यङ्ग्यः । घृततैलादौ स्नेहोपलम्भस्तु जलोपाधिकः ॥ गुरुत्वद्रवत्वस्नेहाः परमाणुगता नित्याः, कार्यगता अनित्याः ॥ श्रोत्रग्राह्यो गुणः शब्दः । स त्रिविधः—संयोगजो विभागजः शब्दजश्चेति ।

मेर्यामिह्न्यमानायां यः शब्दः स संयोगजः । तत्र मेर्याकाशसंयोगोऽसमवायिकारणम्, मेरीदण्डसंयोगो निमित्तकारणम्, वंश उत्पाद्यमाने यश्चटचटाशब्दः स विभागजः । तत्र वंशदलद्वयाकाशविभागोऽसमवायिकारणम्, वंशदलद्वयविभागो निमित्तकारणम् । वीचीतरंगन्यायेन कदम्बगोलकन्यायेन वा ये द्वितीयादयः शब्दास्ते शब्दजाः । तत्रोत्तरोत्तरशब्दे पूर्वपूर्वशब्दोऽसमवायिकारणम्, अनुकूलवातादिकं निमित्तकारणम् । पुनरपि शब्दो द्विविधः—वर्णात्मको ध्वनिश्च । ताल्वादिव्यापारप्रभवो वर्णात्मकः । मृदङ्गादिप्रभवो ध्वनिः । सर्वोऽपि शब्दः आकाशमात्रसमवेतः ॥ जीवात्मसमवेतबुद्धिसुखदुःखेच्छाद्वेषप्रयत्नाः शब्दाश्च द्विक्षणावस्थायिनस्तृतीयक्षणे नश्यन्ति । योग्यविभुविशेषगुणानां स्वद्वितीयक्षणोत्पन्नान्यत्वनियमात् ॥ विहितक्रियासाध्यो धर्मः, निषिद्धक्रियासाध्योऽधर्मः । एतौ जीवमात्रसमवेतौ भोगप्रायश्चित्तादिनाश्यौ च ॥ संस्कारत्वजातिमान्संस्कारः । स त्रिविधः—वेगः स्थितिस्थापको भावना चेति । वेगत्वजातिमान्वेगः । स मूर्तद्रव्यमात्रसमवेतः । आश्रयपूर्वावस्थापादकः संस्कारः स्थितिस्थापकः । स पृथिव्यादिचतुष्टयवृत्तिः । आकृष्टतरुशाखादौ पुनस्तत्स्थानस्थितिं जनयति । इमौ द्वौ क्रियाजन्यौ स्वजन्यक्रियानाश्यौ च । पूर्वानुभवजन्यः स्मृतिहेतुः संस्कारो भावना । स जीवमात्रवृत्तिः । त्रिविधसंस्कारोऽनित्य एव । इति गुणनिरूपणम् ॥

ऊर्ध्वदेशसंयोगहेतुः कर्मोत्क्षेपणम् । अधोदेशसंयोगहेतुः कर्मापक्षेपणम् । स्वसंनिकृष्टसंयोगहेतुः कर्मोक्कुञ्चनम् । स्वविप्रकृष्टसंयोगहेतुः कर्मप्रसारणम् । अन्यत्सर्वं कर्म गमनम् । पञ्चविधमपि कर्म मूर्तद्रव्यमात्रसमवेतमनित्यमेव, उत्तरसंयोगात्कदाचिदाश्रयनाशाच्च नश्यति । इति कर्मनिरूपणम् ॥

अधिकदेशवृत्ति सामान्यं परम् । यथा सत्ताया द्रव्यादित्रितयवृत्तित्वेनेतरसामान्यापेक्षयाधिकदेशवृत्तित्वात् । अल्पदेशवृत्ति सामान्यमपरम् । यथा द्रव्यत्वगुणत्वकर्मत्वादि, सत्तापेक्षयाल्पदेशवृत्तित्वात् । पुनः सामान्यं

द्विविधम्—जातिरूपमुपाधिरूपं च । साक्षात्संबद्धं सामान्यं जातिरूपम् ।
यथा सत्ताद्रव्यत्वादि । परम्परासंबद्धं सामान्यमुपाधिः । यथा प्रमेयत्वज्ञेय-
त्वादिरिदण्डित्वकुण्डलित्वादिश्च । प्रमात्वमेव हि परम्परासंबन्धेन घटादि-
निष्ठं प्रमेयत्वमित्यादि बोध्यम् । इति सामान्यनिरूपणम् ॥

नित्यद्रव्यवृत्तिविशेषाणां सामान्यस्य च विशेषतो विभागाभावात्सामान्य-
लक्षणमेव पूर्वोक्तमवसेयम् । परंतु विशेषानभ्युपगमे समानजातिगुणक्रियावतां
परमाणूनां परस्परव्यावृत्तिबुद्धिर्न स्यात्, तत्रेष्टापत्तौ योगिनोऽपि तादृश-
परमाणूनां ज्ञानसंकरः स्यादिति । एवं युतसिद्धयोः संयोग इवायुतसिद्धयोः
समवायोऽवश्यः, ययोर्द्वयोर्मध्ये एकमविनश्यदपराश्रितमेवावतिष्ठते, तावयु-
तसिद्धौ । एतौ पञ्चविधावयवविनौ गुणगुणिनौ क्रियाक्रियावन्तौ
जातिव्यक्ती विशेषनित्यद्रव्ये चेति । अवयव्यादयो ह्यविनश्यन्तोऽवयवा-
द्याश्रिता एवावतिष्ठन्ते । अवयवादिनाशानन्तरं विनश्यन्तस्तु क्षणमात्रं
निराश्रिता एवावतिष्ठन्ते । इति विशेषसमवाययोर्निरूपणम् ॥

तादात्म्यसंबन्धावच्छिन्नप्रतियोगिताकोऽभावोऽन्योन्याभावः । स च
घटः पटो नेत्यादिप्रत्ययप्रसिद्धः । अन्योन्याभावभिन्नोऽभावः संसर्गाभावः ।
स त्रिविधः—प्रागभावः प्रध्वंसाभावोऽत्यन्ताभावश्चेति । उत्पत्तेः प्राक्सम-
वायिकारणे कार्यस्य संसर्गाभावः प्रागभावः । स चेह कपाले घटो भवि-
ष्यतीति प्रत्ययप्रसिद्धः । उत्पत्तेरनन्तरं समवायिकारणे कार्यस्य संसर्गाभावः
प्रध्वंसः । स चेह कपाले घटो ध्वस्त इति प्रत्ययप्रसिद्धः । त्रैकालिकः संस-
र्गाभावोऽत्यन्ताभावः । स चेह भूतले घटो नास्तीत्यादिप्रत्ययप्रसिद्धः ।
एवमन्येषामत्रैवान्तर्भावः । यथान्धकारस्यालोकाभावे यत्रालोको नास्ति
तत्रैवान्धकारव्यवहारात् ॥

लक्षणदोषाणामव्याप्त्यतिव्याप्त्यसंभवानां तु यथासंभवं हेत्वाभासेष्वन्त-
र्भावः । लक्ष्यैकदेशे लक्षणस्यावर्तनमव्याप्तिः । यथा शिखासूत्रवान्ब्राह्मण
इत्यस्य संन्यासिन्यव्याप्तिः, तस्य शिखासूत्रवत्त्वाभावात् । अलक्ष्ये लक्षण-
गमनमतिव्याप्तिः । यथा मनुष्यो ब्राह्मण इति लक्षणस्य शूद्रेऽतिव्याप्तिः,

तस्यापि मनुष्यत्वात् । लक्ष्ये कापि लक्षणस्यावर्तनमसंभवः । यथा शुण्डाद-
ण्डवान्ब्राह्मण इति लक्षणस्यासंभवः, कस्यापि ब्राह्मणस्य शुण्डादण्डाभा-
वात् । एतद्दोषरहितं तल्लक्षणम् । विशुद्धमातापितृजन्यत्ववान्ब्राह्मण इति ।
विशुद्धत्वं च षट्कर्मधिकारवत्त्वम् ॥

इयता प्रबन्धेन सर्वेषां पदार्थानामुद्देशलक्षणे कृते बालानुपयोगाच्च
परीक्षा न कृता । लक्ष्यतावच्छेदकमात्रेण लक्ष्यसंकीर्तनमुद्देशः । असाधा-
रणधर्मो लक्षणम्, उद्देशलक्षणयोरुपपत्त्यनुपपत्त्यन्यतरफलको विचारः प-
रीक्षा । ननु निःप्रयोजनमेतत्पदार्थनिरूपणं तज्जन्यपदार्थतत्त्वज्ञानस्य सुख-
दुःखाभावतत्साधनेतरत्वेन प्रयोजनत्वाभावादिति चेन्न, पदार्थतत्त्वज्ञान-
स्यात्मतत्त्वज्ञानद्वारा मोक्षसाधनत्वात् । आत्यन्तिकदुःखध्वंसो मोक्षः । स च
स्वसमानाधिकरणदुःखप्रागभावासमानकालीनदुःखध्वंसः । संसारकालीनदुः-
खध्वंसस्य मोक्षत्ववारणाय कालीनान्तं दुःखध्वंसविशेषणम्, असदी-
यदुःखसमानकालीनशुक्रमोक्षेऽव्याप्तिवारणाय स्वसमानाधिकरणेतिदुःख-
विशेषणमिति सर्वं शिवम् ॥

विद्वद्भास्करशर्मा यो बालव्युत्पत्तिसिद्धये ।

यथाकणादसिद्धान्तमकरोत्तर्ककौमुदीम् ॥

श्रीवासुदेवं सुरवैरिभङ्गं रमाधरालिङ्गितसुन्दराङ्गम् ।

पादाब्जसंभूतपवित्रगङ्गं नमामि तं वारितदोषसङ्गम् ॥

इति लौगाक्षिभास्करशर्मविरचिता तर्ककौमुदी समाप्ता ॥



SRI JAGADGURU VISHWANATHAN
JANANA SIMHASAN JANANATHAN
LIBRARY

Jangamawadi Math, Varanasi

Acc. No. 2568



